

تعارف و تبصرہ

مولانا حبیب الرحمن عظیمی اور ان کی علمی خدمات ڈاکٹر محمد صہیب
ناشر: مرکز تحقیقات و خدمات علمیہ، مرقاۃ العلوم منو، یوپی، ۷۲۰۰۷، صفحات ۵۲۲، قیمت درج نہیں۔

عصر حاضر میں برصغیر ہند کے جن محدثین کو عالمی شہرت حاصل ہوئی ان میں ایک مولانا حبیب الرحمن عظیمی بھی ہیں۔ ان کی علمی خدمات کا دائرة اگرچہ تفسیر، حدیث، فقہ، فتاویٰ، مناظرہ، تاریخ، تذکرہ اور ادب و شعر کو محیط ہے، مگر ان کی اصل جوانان گاہ حدیث ہے۔ اس ضمن میں انہوں نے درجنوں نادر کم یا بکتب احادیث کی تحقیق و تعلیق کی ہے۔ ان میں مصنف عبدالرزاق، مصنف ابن ابی شیبہ، منند حمیدی، کتاب الزهد والرقائق لعبداللہ ابن مبارک، سفنه سعید بن منصور خراسانی، الحاوی لرجال الطحاوی، المطالب العالیہ بزوالہ المسانید الشماۃ لابن حجر عسقلانی اور فتح المغیث بشرح الفیہ الحدیث محمد بن عبد الرحمن السحاوی خاص طور سے قابل ذکر ہیں۔ ان کی سوانح اور علمی خدمات کا جائزہ وقت کا تقاضا تھا جس کو مولانا محمد صہیب قاسمی نے پورا کیا ہے۔ یہ در اصل مصنف کا وہ تحقیقی مقالہ ہے جو انہوں نے ڈاکٹر مسٹر تبریز خاں کی نگرانی میں لکھنہ یونیورسٹی سے کمل کیا ہے اور جس پر انھیں ڈاکٹریٹ کی سند تفویض کی گئی ہے۔

زیر نظر کتاب دیباچہ، مقدمہ اور پیش لفظ کے علاوہ پانچ ابواب پر مشتمل ہے۔ پہلے باب میں بیسویں صدی عیسوی کے اوائل میں ہندوستان کے حالات کا جائزہ لیا گیا ہے، دوسرے باب میں مولانا عظیمی کی مختصر سوانح بیان کی گئی ہے۔ تیسرا باب ”مختلف علوم و فنون سے متعلق مولانا مرحوم کی خدمات“ کے موضوع پر ہے۔ اس میں ان کی ہمہ جہت علمی خدمات کا تفصیل سے جائزہ لیا گیا ہے۔ باب چہارم میں مولانا کی چند تصنیفات کا جائزہ لیا گیا ہے۔ باب پنجم کا عنوان ہے ”مولانا عظیمی اہل علم کی نظر میں“ اس میں ملک و بیرون ملک کے تقریباً چالیس علماء و فضلاء کی، مولانا کے علم و فضل کے اعتزاف پر شہادتیں پیش کی گئی ہیں۔ ان میں شیخ احمد محمد شاکر، شیخ عبدالفتاح ابوغده، شیخ زاہد الکوثری، ڈاکٹر عبدالجلیم

محمود، شیخ محمود محمد شاکر، شیخ ناصر الدین البانی، شیخ عبدالعزیز بن عبد اللہ بن باز، مولانا حسین احمد مدفی، مولانا عبدالمالک جد دریا پادی اور مولانا سید سلیمان ندوی وغیرہ خاص طور سے قابل ذکر ہیں۔ اس طرح یہ کتاب مولانا کی علمی خدمات کا کماہنہ، احاطہ کرتی ہے۔

مولانا عظیمی کی شخصی زندگی پر ڈاکٹر مسعود احمد کے قلم سے 'حیات ابوالمناش'، کے نام سے ایک کتاب شائع ہو چکی ہے۔ بنا بریں مقالہ نگار نے مولانا کی سوانح مختصر بیان کی ہے اور اصل توجہ ان کی علمی خدمات پر مرکوز کی ہے۔ موصوف نے علمی خدمات کے جائزہ میں یہ طریقہ اختیار کیا ہے کہ پہلے متعلقہ کتاب کا نام اور اس کا مختصر تعارف پیش کیا ہے، پھر اس پر مولانا عظیمی کے کام کے مختلف پہلوؤں کو اجاگر کیا ہے۔ اس طرح قاری کو مولانا مرحوم کی جملہ علمی خدمات کا علم ہو جاتا ہے۔

مولانا حبیب الرحمن عظیمی کی خدمات کا ایک پہلو یہ ہے کہ انہوں نے بعض معاصر محدثین کی تحقیقات پر استدراکات لکھے ہیں، اس ضمن میں شیخ احمد محمد شاکر شارح مسند امام احمد بن حنبل، علامہ ناصر الدین البانی، مولانا عبد الرحمن مبارک پوری صاحب تخفیۃ الاہوڑی اور شیخ ابو غنڈہ محقق الرفع التکمیل فی الجرح والتعدیل، لعبد الحجی فرجی محلی خاص طور سے قابل ذکر ہیں۔ مولانا کی علمی خدمات کا ایک پہلو بعض فرقوں اور اصحاب ممالک سے مناظرے بھی ہیں۔ اس بارے میں مولانا کے نقطہ نظر سے اختلاف بھی کیا جاسکتا ہے۔ بہر حال انہوں نے اپنے مسلک کی بھرپور نمائندگی کی ہے۔ مقالہ نگار نے اس کا تذکرہ بھی تفصیل سے کیا ہے کہ مولانا کے مناظرے کے کن اختلافی موضوعات پر ہوئے ہیں۔ البتہ انہوں نے فرقہ و مسلک کے درمیان میں فرق کو ملحوظ نہیں رکھا ہے اور بعض ممالک کو فرقہ سے تعبیر کر دیا ہے، جو کہ قابلِ اصلاح ہے۔

مجموعی طور پر کتاب کا اندازہ بیان علمی اور تحقیقی ہے۔ تاہم باب اول غیر مربوط اور الجھا ہوا ہے۔ جملوں کی بعض ترکیبیں بہت ثقلیں ہیں، جیسے کیسہ فیض (ص ۸۵) اور ساعقہ بردار شخصیتوں (ص ۵۲) وغیرہ۔ یہ کتاب اپنے مشمولات کے اعتبار سے جامع، مکمل اور فی الجملہ لائق مطالعہ ہے۔ (محمد جرجیس کریمی)